

1- جائزہ اور اس کی اہمیت

محبت وطن سیاست وال ملکی حالات کا جائزہ لینے کے بعد عوام کی رہنمائی کرتے رہتے ہیں اور جب ملک پر کوئی افتاد آن پڑے تو حکومت کے ارباب بست و کشاد اس کا جائزہ لے کر اس سے نبرد آزما ہونے کی حکمت عملی مرتب کرتے ہیں۔ ہر آدمی کوئی اہم کام شروع کرنے سے قبل اپنی مالی حیثیت کا جائزہ لے کر بسم اللہ کرتا ہے۔

نظام تعلیم میں جائزے کی بڑی اہمیت ہے۔ تعلیم و تدریس میں جائزے کے ذریعے مستقبل کے لیے منصوبہ بندی کی جاتی ہے۔ جائزے کے ذریعے ہی اساتذہ خود اپنا محاسبہ بھی کرتے ہیں۔ اگر طلبہ کی کارکردگی مقررہ معیار سے کم ہو تو اساتذہ عمل تدریس میں خامیوں کو تلاش کرتے ہیں اور طریق تدریس میں مناسب رد و بدل کر کے اپنے کام کے معیار کو بلند سے بلند تر بنانے میں سرگرم رہتے ہیں۔ جائزے سے جہاں متعلم کے کام کا معیار مقرر ہوتا ہے وہاں استاد کی خوبیوں اور خامیوں کی نشاندہی بھی ہوتی ہے۔

جائزے اور آزمائش کے فرق کو سمجھنے کے لیے نصاب اور کورس کا فرق پیش نظر رہنا چاہئے۔ نصاب سے مراد تمام مضامین کے کورسز اور مدرسے کی اندرونی اور بیرونی سرگرمیاں ہوتی ہیں جب کہ کورس ایک ہی مضمون سے متعلق تدریسی مواد ہوتا ہے۔ اسی طرح جائزے میں طلبہ کے سال بھر کے کام پر رائے، تجربہ گاہ، کھیل کے میدان بزم ادب یعنی نصابی اور ہم نصابی سرگرمیوں میں ان کی قابلیت اور اہلیت کے بارے میں مشاہدات کے ریکارڈ کو تعلیمی جائزہ کہا جائے گا اور مضمون میں اکتساب اور تحصیل کا جائزہ جس پیمانے سے لیا جائے گا وہ آزمائش کہلائے گی۔

تعلیم کے مقاصد کے حصول اور جائزے کے عمل کو موثر بنانے کے لیے آزمائش ایک پیمانہ یا آلہ ہے جس سے طلبہ کے کسی مضمون کے تعلیمی معیار کا اندازہ لگایا جاتا ہے۔ آزمائش تیار کرنا اور اسے غیر جانبدارانہ طور پر جانچنا بھی ایک فن ہے اور اس کا جائزے کے ساتھ چولی دامن کا ساتھ ہے۔

1.1- تعلیمی جائزے کے مقاصد

تعلیمی جائزے کے ذریعے مندرجہ ذیل مقاصد کا حصول ممکن ہے۔

- 1- جائزے کے ذریعے مستقبل کی تعلیمی منصوبہ بندی۔
- 2- جائزے کے ذریعے طلبہ کے رویے اور اکتساب کا جائزہ لینا۔
- 3- جائزے کے ذریعے طلبہ کی تعلیمی رہنمائی۔
- 4- آزمائشیں مرتب کرنا۔

5- آزمائشوں کو غیر جانب دارانہ طور پر جانچنا۔

1- جائزے کے ذریعے مستقبل کی تعلیمی منصوبہ بندی

مستقبل کے لیے تعلیمی منصوبہ بندی کرنے کے لیے طلبہ کی قابلیت بروئے، دلچسپی اور اساتذہ کی آراء کا بغور جائزہ لے کر اور اس تعلیمی جائزے کو بنیاد بنا کر مستقبل کے لیے پیش گوئی کی جاسکتی ہے۔

2- جائزے کے ذریعے طلبہ کے رویے اور اکتساب کا جائزہ لینا

طلبہ کے رویے، مشاہدات اور پیمائشوں کے ذریعے اکتساب اور تحصیل کی جانچ پرکھ کی جائے گی۔ اس سے اندازہ ہوگا کہ طلبہ کس قدر مضمون میں دلچسپی لیتے ہیں اور ان کی مضمون کی تحصیل میں شوق اور جذبے کے نتائج کیسے مرتب ہو رہے ہیں۔ جائزے کے ذریعے طلبہ کی موجودہ کیفیت اور اس میں بتدریج ترقی و اضافے کا رجحان معلوم کیا جاسکتا ہے۔

3- جائزے کے ذریعے طلبہ کی تعلیمی رہنمائی

تعلیمی جائزے کے عمل سے ہی طلبہ کے رجحان، رویے، دلچسپی اور تحصیل و اکتساب کے بارے میں کچھ کہا جاسکتا ہے اور اس کے تجزیے کے بعد طلبہ کے مستقبل کے لیے انھیں عمل تیار کیا جاسکتا ہے۔ اس تعلیمی جائزے سے تعلیمی رہنمائی کو ممکن بنایا جاسکتا ہے۔

4- آزمائشیں مرتب کرنا

تعلیمی جائزے میں جامعیت ہوتی ہے لیکن پیمائش اور آزمائش کا عمل محدود ہوتا ہے۔ اس عمل کے ذریعے یہ اندازہ لگایا جاسکتا ہے کہ طلبہ کی کسی مضمون میں قدرت، مہارت، تحصیل اور اکتساب کیا ہے۔ ان آزمائشوں اور پیمائشوں کے ذریعے یہ کہا جاسکتا ہے کہ کسی طالب علم کی اردو کے مضمون میں اہلیت اور قابلیت کس درجے کی ہے۔

5- آزمائش کو غیر جانب دارانہ طور پر جانچنا

پیمائش کی تیاری میں قطعیت کس طرح پیدا کی جاسکتی ہے۔ آزمائش کو جانچنے اور درست نتائج نکالنے کے لیے اساتذہ کو کون باتوں کا خیال رکھنا چاہئے تاکہ آزمائش کی صحت اور نتائج مشکوک قرار نہ پائیں۔

1.2- جائزہ لینے کے طریقے

جائزہ لینے کے کچھ طریقوں کا یہاں ذکر کیا جائے گا۔

1- سوالات 2- مشاہدہ 3- انٹرویو 4- مذاکرات 5- مشقیں حل کروانا 6- امتحانات

سوالات

سوالات کی نوعیت موقع محل کی مطابقت اور مناسبت سے مختلف ہوتی ہے۔ اساتذہ اپنے سبق کا آغاز کرنے سے قبل طلبہ کی باقیہ معلومات اور مضمون میں دسترس کا جائزہ لینے کے لیے سوالات کرتے ہیں۔ دوران تدریس آموختہ کا جائزہ لینے کے لیے جزوی اعادہ اور کلی اعادہ بھی سوالات کے ذریعے ہی ممکن ہوتا ہے۔ معائنے کے دوران میں افسران تعلیمی معیار کا اندازہ سوالات کے ذریعے کرتے ہیں۔ سوالات تحریری ہوں یا زبانی ان کی اہمیت اور ضرورت سے انکار ممکن نہیں۔

سوالات تیار کرتے وقت مندرجہ ذیل امور کو پیش نظر رکھنا چاہئے۔

- 1- سوالات بناتے وقت عمر اور ذہنی سطح کو ملحوظ رکھا جائے۔
- 2- سوال مختصر مگر جامع ہونا چاہئے۔
- 3- سوال کی زبان واضح ہو۔ ذمعی الفاظ سے نتائج میں قطعیت پیدا نہیں ہوتی اور یہ طلبہ کے لیے پریشانی کا باعث بنتے ہیں۔

2- مشاہدہ

مشاہدے سے طلبہ کی مختلف الفاظ تک رسائی حاصل ہوتی ہے طلبہ نے نئے الفاظ سیکھتے ہیں۔ اس طرح طلبہ کا نظری ذخیرہ الفاظ عملی ذخیرہ بنتا چلا جاتا ہے۔ زبان باہمی ربط اور میل جول سے آتی ہے۔ اس لیے طلبہ کو مختلف جگہوں اور شخصیتوں سے ملنے کا موقع دیا جائے تاکہ ان کی معلومات میں اضافہ کے ساتھ ان کے ذخیرہ الفاظ میں اضافے کا باعث بنے۔

3- انٹرویو

بعض طلبہ تحریری امتحان میں اپنی قابلیت کا مناسب اظہار نہیں کر سکتے ہیں لیکن انٹرویو سے ان کا مطمع نظر بخوبی سمجھا جاسکتا

ہے۔ انٹرویو کے ذریعے طلبہ کے ذہن، فطین ہونے کے ساتھ ساتھ اس کے مزاج، میلانات، رجحانات اور دلچسپیوں کے بارے میں جانا جاسکتا ہے۔

انٹرویو کے ذریعے یہ جان سکتے ہیں کہ ان میں خود اعتمادی کتنی ہے۔ اس کی گفتگو کا انداز کیا ہے۔ وہ خوش مزاج ہے یا بور، سوال کی تفہیم کس قدر ہے اس میں شائستگی کس حد تک ہے۔ مضمون سے دلچسپی اور لگاؤ کا اندازہ بھی اس طریق سے کیا جاسکتا ہے۔ طلبہ کو اہم شخصیات کا کام سپرد کیا جائے۔ اس طرح ان کی جھجک اور شرمیلاپن پر قابو پایا جاسکتا ہے۔

4۔ مذاکرات

مذاکرات کے ذریعے کسی سنجیدہ موضوع پر طلبہ کو غور و خوض کا موقع دیا جاتا ہے۔ طلبہ اس کے مختلف پہلوؤں پر روشنی ڈالتے ہیں اور باہمی گفتگو سے کسی مسئلے کا حل تلاش کرتے ہیں۔ اس بحث و تمحیص سے استاد کو موقع ملتا ہے کہ وہ بچوں کے انداز گفتگو کا جائزہ لیں۔ غلط تلفظ درست اور لب و لہجہ میں اصلاح ممکن ہو سکتی ہے۔

تقریری مقابلے میں اس بات کا اندازہ کرنا ہوتا ہے کہ مقرر کے پاس موضوع کے بارے میں کتنی معلومات ہیں اور وہ کس طرح ان کا اظہار کرتا ہے جب کہ مذاکرات اور بحث و مباحثہ میں مختلف نکات اٹھائے جاتے ہیں اور ان کا تشفی بخش جواب دینا ہوتا ہے اس طرح مذاکرات جائزے کی حدود میں داخل ہو جاتے ہیں۔

مذاکرات کو تعلیمی جائزے کے طور پر استعمال کرنے کے لیے مندرجہ ذیل باتوں کا خیال رکھنا چاہئے۔

- 1۔ موضوع طلبہ کی ذہنی استعداد کے مطابق ہو۔
- 2۔ موضوعات کا انتخاب روزمرہ کی زندگی سے کیا جائے۔
- 3۔ دوران مذاکرات استاد طلبہ پر نظر رکھے اور ان کا بغور جائزہ لیتا رہے۔
- 4۔ تمام طلبہ کو بھرپور نمائندگی دی جائے۔

5۔ مشقیں حل کروانا

مشق سے مراد تکرار و اعادہ نہیں ہے بلکہ مشقوں کا تعلق سبق سے ہے۔ درسی کتاب میں مشقیں سبق یا مضمون کو اچھی طرح سمجھنے اور یاد کرنے کی غرض سے دی جاتی ہیں۔ مشق کی تیاری میں اس بات کا خیال رکھا جاتا ہے کہ وہ سبق کے اہم نکات کو سمجھنے اور ان کو عملی ذخیرہ الفاظ کے طور پر استعمال کرنے کے قابل ہو جائیں۔

سبق کی مشقوں کو نظر انداز نہیں کرنا چاہئے۔ مشق حل کرنے کے بعد جب طلبہ سبق دوبارہ پڑھتے ہیں تو وہ خوشی اور خود اعتمادی

سوس کرتے ہیں۔

۴۔ امتحانات

ہر ادارہ اپنے داخلی انتظامات کے تحت امتحانات کا انعقاد کرتا ہے۔ اس سے مراد داخلی طور پر معیار کا اندازہ کرنا، داخلی طور پر ملکہ کو ترقی دے کرنی جماعت بندی اور اساتذہ کی کارکردگی کا جائزہ ہوتا ہے۔


مختلف اداروں کے معیار کا جائزہ لینے کے لیے خارجی امتحانات کا انعقاد عمل میں لایا جاتا ہے۔ ایسے امتحانات کا اہتمام بورڈ ایونیورسٹی کا شعبہ امتحانات کرتا ہے۔ اس سے مراد مختلف اداروں کے معیار کا تعین اور ایک خاص سطح کی سند یا ڈگری کا اجرا ہوتا ہے۔

ایسے امتحانات جو ایک خاص منصوبہ بندی کے تحت منعقد کئے جاتے ہیں انہیں رسمی امتحانات کہا جاتا ہے اور دوران تدریس بغیر کسی پروگرام اور منصوبہ بندی کے جو جائزہ لیا جاتا ہے وہ غیر رسمی امتحانات کہلاتے ہیں۔

رسمی امتحانات کی دو مختلف صورتیں ہیں۔ ابتدائی جماعتوں میں زبانی امتحان کو بڑی اہمیت حاصل ہے۔ طلبہ کا معیار جانچنے اور اعلیٰ جماعت میں ترقی دینے کے لیے زبانی امتحانات کافی سمجھے جاتے ہیں۔

ثانوی سطح پر بھی سائنس کے مضامین کے عملی امتحانات کا کچھ حصہ زبانی امتحان کے لیے مخصوص ہوتا ہے۔ اس سطح پر ناظرہ قرآن مجید بھی اسی طریقے سے سنایا جاتا ہے۔ یہ امتحان تحریری امتحان کے جائزے کے طور پر لیا جاتا ہے۔

مختلف قسم کی نوکریوں میں بھرتی کے لیے آج بھی زبانی امتحان کا طریقہ رائج ہے۔ تعلیمی آزمائش کا یہ طریقہ قدیم ہونے کے باوجود آج بھی مقبول عام اور رائج ہے کیونکہ بعض حالات میں یہ بڑا موثر، مفید اور ضروری ہے۔



تحریری امتحانات

تعلیمی کارکردگی کی پیمائش کے لیے امتحانات سے بڑھ کر کوئی ذریعہ نہیں۔ امتحانات کو اکھبرا کہا جائے لیکن اس کے بغیر نظام تعلیم مکمل نہیں ہوتا۔ امتحان اور آزمائش سے ہی طلبہ کی ذہنی صلاحیت، تعلیمی کارکردگی اور دوسری ظاہری و پوشیدہ صلاحیتوں کا جائزہ لیا جاسکتا ہے۔

اچھے امتحان کی خصوصیات

- 1- کامیابی کا شوق
- 2- مطالعہ کی عادت
- 3- تعلیمی قابلیت کا جائزہ
- 4- طلبہ اور خود آگاہی
- 5- اساتذہ کے لیے خود آگاہی
- 6- طریقہ تدريس اور انصاب کا جائزہ
- 7- نفس مضمون کا تعین اور جائزہ
- 8- واضح سوالات

1- کامیابی کا شوق

انسان کو جس کام میں کامیابی ہوتی ہے اس میں مزید محنت کی خواہش پیدا ہوتی ہے۔ اسی طرح جب طلبہ امتحان دیتے ہیں اور انہیں اچھے نمبروں سے کامیابی حاصل ہوتی ہے تو ان میں آگے بڑھنے کا حوصلہ، مزید سیکھنے کی لگن، محنت کا جذبہ اور تحصیل و اکتساب کا شوق پیدا ہوتا ہے۔ اسی لیے اچھے اساتذہ آزمائش کو ایک ایسا پیمانہ سمجھتے ہیں جس سے اندازہ کیا جاتا ہے کہ طلبہ کیا جانتے ہیں۔ بعض طلبہ کی کارکردگی جماعت میں مثالی نہیں ہوتی لیکن جب وہ امتحان میں اچھے نمبر لیتے ہیں اور اپنا تقابل دوسرے طلبہ سے کرتے ہیں تو ان میں جذبہ مسابقت پیدا ہوتا ہے وہ اگلی جماعت میں مستعد ہو جاتے ہیں۔ اچھے امتحانات طلبہ کے محرک کا کام دیتے ہیں اور ان میں محنت کا جذبہ اور پڑھائی کا شوق پیدا کرتے ہیں۔

2- مطالعہ کی عادت

امتحانات سے طلبہ میں مطالعے کا رجحان پیدا ہوتا ہے۔ اگر امتحان سال میں ایک ہی بار لیا جائے تو اس طرح طلبہ کو پورا نفس مضمون ایک ہی بار دہرانا پڑتا ہے اس طرح طلبہ بددلی اور اکتاہٹ کا شکار ہو جاتے ہیں۔ اس لیے ضروری ہے کہ وقفے وقفے سے امتحانات لیے جائیں۔ اسی وجہ سے ہر تعلیمی پالیسی میں ماہانہ اور مسلسل امتحانات پر زور دیا جاتا ہے۔ طلبہ میں مسلسل مطالعے کی عادت پیدا کرنے کے لیے مشقوں کے حل کرنے کا کام دیا جائے۔ گھر کے کام میں بچوں کے اوقات پیش نظر رہیں۔ ایسا نہ ہو کہ تمام مضامین کا گھر کا کام دے دیا جائے اور طلبہ کی زندگی کو اجیرن بنا دیا جائے یا بہت سے دن بغیر کام کے ہی گزر جائیں۔ بہتر یہ ہے کہ تمام مضامین کے گھر کے کام کے لیے ایام مقرر کر دیئے جائیں اور ان پر سختی سے عمل کیا جائے۔ اس طرح طلبہ کو مطالعے کے ساتھ ساتھ ہم انصابی سرگرمیوں میں حصہ لینے کے لیے بھی وقت مل سکے گا۔

3- تعلیمی قابلیت کا جائزہ

امتحانات طلبہ کی تعلیمی کارکردگی کا جائزہ لینے کا ذریعہ ہیں اور ان کی اسی کارکردگی کے مطابق تعلیمی پروگرام ترتیب دیا جاسکتا ہے۔ امتحانات کے جائزے میں ہم یہ کہتے ہیں فلاں طالب علم نے فلاں مضمون میں اتنے نمبر حاصل کئے ہیں گویا اس کی ایک خاص نفس مضمون میں اس درجے کی استعداد ہے۔ امتحانات کے بغیر تعلیمی قابلیت کا تعین ممکن نہیں ہے۔ جب ہم کسی بچے کے فطین، ذہین، کند ذہن یا غمی ہونے کا تعین کرتے ہیں تو اس کے لیے مخصوص آزمائشیں کام میں لائی جاتی ہیں۔ امتحانات ہی کسی درجے کا معیار جانچنے کا موثر ذریعہ ہیں۔ اچھے امتحانات کے ذریعے طلبہ کی استعداد اور قابلیت جانچی جاسکتی ہے اور اس کو بنیاد بنا کر آئندہ کے لیے تعلیمی پروگرام مرتب کئے جاسکتے ہیں۔

4- طلبہ اور خود آگاہی

امتحانات کے ذریعے طلبہ اپنی تعلیمی کارکردگی کے بارے میں رائے قائم کرتے ہیں اور اس کی بنیاد پر مستقبل کے لیے تعلیمی پروگرام کا خاکہ تیار کرنے میں کامیاب ہو جاتے ہیں۔ امتحانات کے ذریعے ہی طلبہ اس نتیجے پر پہنچتے ہیں کہ انہیں کس کس مضمون میں کتنی محنت اور توجہ کی ضرورت ہے۔ امتحان کے نتائج کے نتیجے میں طالب علم کو یہ معلوم ہوتا ہے کہ کن سوالات کا جواب وہ صحیح نہیں دے پایا اور کس مضمون میں وہ کس حد تک عبور رکھتا ہے۔ اسے اس بات کا بھی اندازہ ہو جاتا ہے کہ کون سا مضمون کتنی محنت چاہتا ہے اور کس مضمون کے کس حصے کے نفس مضمون پر اسے خاص توجہ دینا ہے۔

امتحانات طلبہ کے لیے خود آگاہی کا ذریعہ بنتے ہیں۔ امتحانات کے نتائج سے طلبہ یہ اندازہ لگاتے ہیں کہ آئندہ عام تعلیم یا

ہیشہ وراثہ تعلیم میں سے کس پر وگرام کا انتخاب کرے۔

5- استاد کے لیے خود آگاہی

امتحانات سے استاد کو یہ اندازہ ہوتا ہے کہ اس نے طلبہ کو جو پڑھایا ہے وہ کس حد تک سمجھ سکے ہیں اور اس کی تدریس کہاں تک موثر رہی ہے۔ امتحان کے نتائج سے یہ نتیجہ اخذ کیا جائے گا کہ طلبہ نفس مضمون کے کس حصے میں صحیح طور پر استفادہ نہیں کر سکے۔ اس کا مطلب یہ ہوگا کہ یا تو وہ طلبہ کی ذہنی استعداد سے بلند ہے یا استاد کا اپنا طریقہ تدریس درست نہیں ہے یا استاد نے دلجمعی سے پڑھایا ہی نہیں۔ امتحان کے نتائج استاد کو جہاں اپنے طلبہ کو جاننے کا موقع فراہم کرتے ہیں وہاں خود اپنی تدریس کا جائزہ لینے میں مددگار ثابت ہوتے ہیں اور اس سے استاد کو اپنی تدریس مزید موثر بنانے کے لیے لائحہ عمل تیار کرنے میں مدد ملتی ہے۔

6- طریقہ تدریس اور نصاب کا جائزہ

امتحانات کا ایک اہم مقصد یہ بھی ہے کہ آیا تدریس کے جو طریقے سکولوں میں اختیار کئے جا رہے ہیں وہ موثر ہیں یا غیر موثر ہیں تو انہیں کس طرح بہتر، مفید اور موثر بنایا جاسکتا ہے۔ یہ جاننے کے لیے مختلف طریقوں کا استعمال کیا جاتا ہے اور جس طریقے سے طلبہ امتحان میں بہتر کارکردگی کا مظاہرہ کریں وہ اپنایا جاتا ہے۔

امتحانات کے ذریعے نصاب کے بارے میں کوئی رائے قائم کی جاسکتی ہے کہ آیا جو نصاب طلبہ کو پڑھایا جا رہا ہے وہ اس درجے کے لیے موزوں، بامقصد اور ان کی ذہنی سطح کے مطابق ہے؟ نصاب کا کون سا حصہ غیر موزوں ہے۔ اس کا تعین امتحانات سے ہی ممکن ہوتا ہے اور ان تمام سوالات کا جواب حاصل کرنے کے لیے امتحان سے بہتر کوئی ذریعہ نہیں۔

7- نفس مضمون کا جائزہ

امتحانات کے ذریعے ہی اس بات کا اندازہ ہوتا ہے کہ نفس مضمون سال کے دوران کے لیے کافی ہے یا کم۔ اس طرح اس میں کمی نشی ممکن ہو سکتی ہے۔

نفس مضمون کا کون سا حصہ طلبہ کی ذہنی استعداد سے بالاتر ہے اور کون کون سا حصہ مناسب ہے۔ اس کا اندازہ امتحانات کے ذریعے ہی ممکن ہوتا ہے۔ امتحانات کے ذریعے جہاں نفس مضمون کا جائزہ لینا مقصود ہوتا ہے وہاں اس بات کا بھی خیال رکھنا چاہئے کہ امتحان میں پورے نصاب کو نہاندگی دی جائے۔ نصاب کا جو حصہ امتحانات میں بار بار نظر انداز ہوتا ہے رہے وہ نصاب میں موجود ہونے کے باوجود متروک ہو جاتا ہے۔ وہ حصہ ناساتذہ پڑھاتے ہیں اور نہ ہی طلبہ اس پر توجہ دیتے ہیں۔

واضح سوالات

امتحانی سوالات کی عبارت مبہم نہیں ہونی چاہئے۔ اس سے طلبہ کو سوالات سمجھنے میں دقت کا سامنا کرنا پڑتا ہے۔ اس طرح ماری جماعت کا وقت ضائع ہوتا ہے اور امتحانات کا مقصد فوت ہو جاتا ہے۔ امتحانات کی کامیابی اور ناکامی کا مدار آزمائشوں یا پیانوں پر ہوتا ہے جو آلات کا کام دیتی ہیں۔

1.3- آزمائشیں

آزمائشیں طلبہ کے تحصیل اور اکتساب کو پرکھنے کے لیے ایک آلے کے طور پر استعمال ہوتی ہیں۔ اگر کسی مضمون میں طلبہ کی کارکردگی اور تحصیل و اکتساب کا درجہ معلوم کرنا ہو تو طلبہ کا ٹیسٹ لیا جائے گا اور اس ٹیسٹ میں ایک پرچہ جو چند سوالات پر مشتمل ہوگا، دیا جائے گا۔ ہمارے ہاں امتحانات میں دو قسم کی آزمائشیں استعمال ہو رہی ہیں۔ پہلی قسم روایتی یا موضوعی اور دوسری قسم معروضی آزمائشوں کی ہے۔

(الف) موضوعی یا روایتی آزمائشیں

اس قسم کی آزمائشیں چند مختصر سوالات پر مشتمل ہوتی ہیں۔ اس کے سوالات مختصر جواب کافی لمبے ہوتے ہیں۔ طلبہ کو دس سوالات دیئے جاتے ہیں اور ان میں پانچ چھ کے جواب دینے ہوتے ہیں۔ اس سے طلبہ کا انداز تحریر اور ان کے لکھنے کی مہارت کا جائزہ لیا جاتا ہے۔ ان کے ذخیرہ الفاظ کا پتہ چلتا ہے اور ان کے استعمال اور تحریر میں ربط کا اندازہ ہوتا ہے۔

موضوعی آزمائش کی خوبیاں

موضوعی آزمائش کی چند خوبیاں درج ذیل ہیں:

- 1- اس آزمائش کے ذریعے اس بات کا اندازہ ہوتا ہے کہ طلبہ میں بات سمجھنے، حافظے میں محفوظ رکھنے اور اسے خوش اسلوبی سے تحریر کرنے کی کتنی صلاحیت ہے۔
- 2- ایسی آزمائشوں کے ذریعے کسی موضوع پر اظہار خیالات کی قدرت کا اندازہ کرنا ہوتا ہے۔ ادب اردو میں موضوعی آزمائشیں بڑی کارآمد ہیں۔ اس سے طلبہ کے لکھنے کا اسلوب، خیالات کو مربوط انداز سے پیش کرنے کی صلاحیت اور کسی موضوع پر اظہار خیال اور بحث کرنے کی قابلیت کی پیمائش بخوبی ہوتی ہے۔
- 3- ایسی آزمائشوں سے طلبہ کا ادبی ذوق اور تحریری خوبیوں کا اندازہ لگایا جاسکتا ہے۔

۷- کثیر الانتخاب MCA

اس آزمائش میں ایک سوال کے چار یا پانچ جوابات دے دیئے جاتے ہیں۔ ان میں سے طالب علم کو موزوں ترین جواب کی پہچان کرنا ہوتی ہے اور اس کے نمبر پر نشان لگانا ہوتا ہے۔ اس قسم کے سوالات کا بنانا کافی مشکل ہوتا ہے لیکن اس کی پڑتال آسان اور کم وقت طلب ہے۔

1- ”ہجر“ کے معنی بتائیے؟

(i) فراق (ii) باجا (iii) پتھر (iv) دکھ درد

2- ”ایک پنجابی زمیندار کی کہانی“ کے مصنف کا نام بتائیے۔

(i) چوہدری افضل حق (ii) ڈپٹی نذیر احمد (iii) سید امتیاز علی تاج (iv) مولانا شبلی نعمانی

3- تقابلی Matching

معروضی سوالات کی تقابلی آزمائش میں قیاس آرائی کے امکانات اور کم ہو جاتے ہیں۔ اس میں دو کالم بنائے جاتے ہیں۔ پہلے کالم میں کچھ سوالات دیئے جاتے ہیں اور دوسرے کالم میں ان کے جواب ملا جلا کر لکھ دیئے جاتے ہیں۔ سوال نمبر 1- تقابل کر کے درست جواب لکھئے۔

درست جواب

کیوں	1- حرف علت	ہرگز
ہرگز	2- حرف تاکید	کیوں
جوں ہی	3- حرف شرط	لہذا
لہذا	4- حرف جزا	اجی
اجی	5- حرف ندا	جوں ہی

سوال نمبر 2- تقابل کر کے درست جواب لکھئے۔

ب	1- آب آب ہونا	الف۔ مرجانا
الف	2- آب و دانا ٹھنا	ب۔ شرمندہ ہونا
د	3- آٹھ آٹھ آنسو رونا	ج۔ بہت اونچا ہونا
س	4- آسمان ٹوٹ پڑنا	د۔ بہت رونا
ج	5- آسمان سے باتیں کرنا	س۔ مصیبت پڑنا

Fill in the blank

تکمیلی

تکمیلی آزمائش میں فقرات کے اندر کچھ جگہ خالی چھوڑ دی جاتی ہے اور طالب علم کو موزوں ترین الفاظ کے ساتھ تکمیل کرنے

کے لیے کہا جاتا ہے۔

سوال نمبر 1- فقرات کی تکمیل کریں۔

- 1- سچ میں ہے۔
- 2- قائد اعظم پاکستان کے تھے۔
- 3- ڈوبتے کو دیا گیا۔
- 4- جو گر جتے ہیں وہ نہیں۔
- 5- چار دن کی چاندنی ہے پھر ہوتی ہے۔

سوال نمبر 2- فقرات کی تکمیل کریں۔

- 1- دوست وہ جو کام آئے۔
- 2- جہاں پھول وہاں۔
- 3- نیکی کر میں ڈال۔
- 4- مسلمان وعدے کا ہوتا ہے۔
- 5- صبر کا پھل ہوتا ہے۔
- 6- جس کی لاشی اس کی عیسیٰ۔

5- درست، غلط قسم کے سوالات

اس قسم کے سوالات میں طالب علم کے سامنے کچھ بیانات رکھے جاتے ہیں اور انہیں غلط، درست کے انتخاب کی دعوت دی جاتی ہے۔ اگر یہ فقرہ سوالیہ انداز میں رکھا گیا ہو تو سامنے ہاں/نہیں لکھا جاتا ہے اور طلبہ مناسب لفظ پر نشان لگاتے ہیں۔ اس قسم کے سوالات میں قیاس اور اندازے کا بڑا عمل دخل ہوتا ہے۔ اس لیے اس میں معروضیت پیدا کرنے کے لیے حاصل کردہ نمبروں سے نہ حاصل کردہ نمبروں کو تفریق کر کے اس کے نمبر شمار کئے جاتے ہیں۔ مثلاً سو نمبر کی آزمائش دی گئی طالب علم نے 80 نمبر حاصل کئے اور وہ 20 نمبر حاصل نہیں کر سکا۔ اس طرح اس آزمائش میں اس کے نمبر (80-20=60) 60 شمار ہوں گے۔

سوال نمبر 1-

شوہر	1-	مونث	صیح	غلط
ممائی	2-	مونث		
چودھری	3-	مونث		
مالن	4-	مذکر		
جوگن	5-	مذکر		

سوال نمبر 2-

الفاظ	مترادف
1- نام ور	گم نام
2- بغض	کینہ
3- میزبان	مہمان
4- آس	امید
5- یگانہ	بیگانہ

معروضی آزمائشوں کی خصوصیات

معروضی آزمائشوں میں درج ذیل خصوصیات ہیں:

1- معروضیت: نمبر لگانے میں معروضیت ہوتی ہے۔ ممتحن کی ذاتی رائے، مزاج اور پسند و ناپسند پیمائش کو مسخ نہیں کرتی اور نہ ہی خوش خطی یا اسلوب تحریر نمبروں پر اثر انداز ہوتے ہیں۔ اگر ایک پیمائش کے مختلف آدمی نمبر شماری کریں تو نتائج یکساں رہیں گے۔

2- اعتباریت: یہ پیمائش قابل اعتبار ہوتی ہے یعنی اگر وہی پیمائش طلبہ کو بار بار دی جائے تو ہر بار نتیجہ ایک ہی حاصل ہوتا ہے جس طرح طلبہ کی قابلیت ہر بار یکساں رہتی ہے اسی طرح آزمائش کی پیمائش بھی ہر بار برابر رہتی ہے۔

3- قطعیت: اس آزمائش سے جب ہم نفس مضمون کا جائزہ لینا چاہتے ہیں تو طلبہ کی زبان دانی اسلوب تحریر اور انداز بیان

اس پر اثر انداز نہیں ہوتا۔ روایتی امتحان میں طلبہ لفاظی سے کام لے کر مضمون پر عبور نہ ہونے کے باوجود ممتحن کو متاثر کر کے ایسے طالب علم کی حق تلفی کر دیتے ہیں جسے مضمون پر عبور ہوتا ہے۔ لیکن انداز بیاں اچھا نہیں ہوتا اور وہ اپنے جواب کو موثر طریقے سے پیش کرنے سے قاصر رہتے ہیں۔

4- واضح سوالات: معروضی آزمائشوں کی چھپائی صاف اور واضح ہوتی ہے۔ امتحان کے سوالات بناتے وقت اس بات کا خاص خیال رکھا جاتا ہے کہ سوالات سیدھے اور آسان الفاظ میں ہوں۔

5- پورے نصاب کا جائزہ: ان آزمائشوں میں سوالات کی تعداد بہت زیادہ ہوتی ہے۔ اس لیے پورے نصاب کا احاطہ ممکن ہوتا ہے۔ نصاب کا کچھ حصہ پڑھ کر قیاس سے پرچہ حل کرنے کے امکانات کم ہو جاتے ہیں۔ اگر طالب علم قیاس آرائی سے کام لے بھی تو شماریاتی فارمولوں سے اس کو رد کیا جاسکتا ہے۔

6- جانچنے کا آسان طریقہ: معروضی آزمائشوں کو جانچنا بڑا آسان ہوتا ہے۔ مغربی ممالک میں کمپیوٹر کے ذریعے سینکڑوں طلبہ کے نتائج منٹوں میں تیار کر لیے جاتے ہیں۔

معروضی آزمائشوں کی خامیاں

معروضی آزمائشیں قطعیت کا شکار ہونے کے باوجود ان میں کچھ خامیاں بھی ہوتی ہیں جو درج ذیل ہیں۔

1- ادب اور معاشرتی علوم جیسے مضامین توضیح اور تشریح کا تقاضا کرتے ہیں۔ کیونکہ معروضی آزمائشوں میں زیادہ لکھنے کا موقع نہیں ملتا۔ اس لیے یہ آزمائشیں زبان دانی، آرٹ و فنون اور ادب جیسے مضامین کے تحصیل علم کو پرکھنے کے لیے غیر موزوں ہیں۔

2- ان آزمائشوں میں تخلیقی قوت کے اظہار اور آزاد سوچ کے مواقع نہیں ملتے اور رٹائی کا عنصر کسی نہ کسی طرح موجود رہتا ہے۔

3- طلبہ اندازے اور قیاس سے نشانات لگا کر پرچہ حل کر دیتے ہیں اور آزمائش اتفاقات کا شکار ہو کر رہ جاتی ہے۔

4- معروضی آزمائشوں کی تیاری کے لیے اساتذہ کی خصوصی مہارت اور خطیر رقم کی ضرورت ہوتی ہے۔ یہ آزمائشیں مہنگی ہونے کی وجہ سے اور اساتذہ کی خصوصی مہارت کے فقدان کی وجہ سے ناکام ہو جاتی ہیں۔ معروضی آزمائشوں کی تیاری خصوصی مہارت کے ساتھ ساتھ محنت شاقہ کا بھی تقاضا کرتی ہیں۔

2- جائزہ اور اس کی مختلف صورتیں

تدریس زبان کے دو پہلو ہیں 1- مطالعہ 2- انشاء
انشاء پر دازی کے لیے قواعد کی تدریس ضروری ہے۔ قواعد کی تعلیم و تدریس کا مقصد یہ ہے کہ طلبہ زبان صحت اور درستی کے ساتھ بولیں اور لکھیں۔

زبان کا جائزہ لینے کا مقصد بھی یہی ہے کہ یہ معلوم کیا جائے کہ طلبہ زبان کے ان دو پہلوؤں یعنی 1- مطالعہ 2- انشاء میں کہاں تک دسترس رکھتے ہیں۔ طلبہ کے اکتساب اور تحصیل کا جائزہ لینے کے لیے حسب ذیل موضوعات پر خصوصی توجہ دی جاتی ہے۔

- 1- مطالعہ
- 2- انشاء (i) تقریری (ii) تحریری
- 3- قواعد

2.1- مطالعے کا جائزہ اور تفہیم

زبان کی تدریس میں مطالعے کو بڑی اہمیت حاصل ہے۔ اس سطح پر مندرجہ ذیل مطالعے کی اقسام فائدہ مند ثابت ہوتی ہیں۔

- 1- جہری مطالعہ
- 2- خاموش مطالعہ
- 3- سرسری مطالعہ
- 4- طائرانہ مطالعہ
- 5- آزاد مطالعہ
- 6- زیر نگرانی مطالعہ

1- جہری مطالعہ

مطالعہ بالجہر یعنی طلبہ کی خواندگی کا جائزہ لینے کے لیے طلبہ سے کتاب کی خواندگی کرائی جاتی ہے۔ اس سے قبل استاد خود نمونہ